

# Épézu norĩ

Épézu norĩ ma, Paru te te ĩrob'ui'érézé

## Ībaihâ wasu'uzé

Ā ĩbaihâ hã Paru hã ma tô Zezusihi zazei'wa norĩ ma sômri za'ra, Épézu na 'ri nho'ômo nhisi u. Tame ma tô Paru hã aré 're sãmra. Maparane ma tô âma tiwahu, 'Re ĩhâimana u'âsi mono zadawa wasu'u na te te dama 're rowasu'u mono ré hã. Āma ronomro wapsi, ma tô Ā ĩbaihâ na tâma âma rob'ui'éré za'ra, 'ri nho'ômo amoi hawi, dazazéb 're hâimana sirômo. Capituru 1-3 âma hã Paru hã ma tô dama waihu'u, Zezusihi zazei'wa norĩ hã misi haré simisutu 're ĩhâimana za'ra mono na hã, zudezu norĩ hã duré zudezu'ô norĩ zama, sina 're siwanhizari za'ra mono âna, Zezusi hã uburé zada dâ'â za'ra wa, duré 'Re ĩhâimana u'âsi mono pē'ezani hã ĩpē'ē 're 're sãmra za'ra mono wa, aiwa. Capituru 4-6 âma ma tô duré dama waihu'u, 're ĩdanomro mono zép tém na hã. Ma tô duré tâma roti za'ra, damama norĩ ma hã, duré da'ra norĩ ma, duré damro norĩ ma hã, dama romhuri'wa norĩ ma zama, ĩ'uwaibaba tisiré norĩ ma, 're ĩhâimana za'ra mono zéb da hã.

---

**1** <sup>1</sup> Wa hã Paru, Cristu Zezusihi zadawa wasu'u'wa, wa 're ĩhâimana, 'Re ĩhâimana u'âsi mono te te şima ĩwēzéb zarina. Taha wa, wa âma aima rob'ui'éré za'ra wa'wa, Épézu na 'ri nho'ômo nhisi âma, 'Re ĩhâimana u'âsi mono nhib'a'uwē, 're ĩaihâimana za'ra wa'aba mono norĩ ma. A norĩ wa'wa hã ma tô ône u'â Zezusihi âma si 're anomro aba mo, aihâimana nhiptete sina.

<sup>2</sup> Wamama ma, wa ai'âma 're ĩmreme u'âsi za'ra wa'wa, 'Re ĩhâimana u'âsi mono ma, duré Wanhib'apito Zezu Cristuhu ma zama, ĩsimizawizé hã ai'âma 're hâimana u'âsi za'ra wa'aba mono da, rowé u'âsi, âma 're anomro aba mono da.

**Cristuhu âma 're ĩdanomro mono norĩ ma,  
'Re ĩhâimana u'âsi mono nhoprubzé wasu'u**

<sup>3</sup> 'Re ĩhâimana u'âsi mono hã sôpru uptabi di, Wanhib'apito Zezu Cristuhu mama hã. Ta hã Cristuhu âma 're wanomro mono wa, ma tô marĩ mono bâ wama 're sôpru, uburé marĩ wē na, hâiwa hawi. Taha wa, wama 're sôprub za'ra mono wa, âma 're wawata u'âsi za'ra wa'aba mono za. <sup>4</sup> Ta hã ti'a te te poto ô ré, ma tô romhâ ré te te 're wa'apisutu siro, tinhib'a'uwē da, Cristuhu âma za 're wanomro mono wa, wawē uptabi na âma 're wanomro mono da, marĩ, wa te 're

'manharĩ wasété za'ra mono ãna. Ta hã te te 're wa'apoto mono õ ré, ma tô romhã ré te te 're wa'azawi pese. **5** Tãma rowẽ wa, ma tô wa'ãma sima roti siro, wa'ãma 're 'ra za'ra mono da, Zezu Cristu za te te ïwawa'âbâzéb zarina. Te te sima 're wa'awẽ uptabi mono wa, ma tô ãne sima roti siro, wa'ãma za'ra. **6** Wamama hã te te 're wa'azawi pese mono wa, ma tô oto wa'ãma uwaimrami wẽ za'ra, ï'ra tãma ïsawi hã te te ïwa'awa'âbâzéb zarina. Taha wa, wa za ãma 're wawata u'âsi za'ra.

**7-8** Cristu hã wedepo'o nnonhi'rãmi na wazada dâ'â wamhã, ma tô tidâ'âzém na wa'awa'â. Marĩ, wa te 're ï'manharĩ wasété za'ra mono zé hã ma tô te te wama 're aperi, wawasédé hã te te wa'ãma 're ab'madâ'â tõ mono da oto. ãne wamhã, ma tô Wamama hã wa'ãma uwaimrami wẽ, sa'ëtê na tãma 're hâimana mono wa, te te 're ïwa'azawi pese mono zé hã. **9-10** Te te da'ãma sima ïrotizé hã dama waihu'u pese ãna ma tô dawi 're hâimana aré. Tane nherê, rosa'rata wẽ waihu'uzé hã sa'ëtê na tãma 're ïhâimana mono zéb zarina, ma tô oto wama waihu'u za'ra, Cristu za te te da'ãma tãma ï'uwaimramizém na. Tawamhã niwapsi bâdâ te te sima ïpisutuzém na te za da'ãma uwaimra, te te da'ãma sima ïrotizé hã. Tawapsi te za uburé tinhimipoto ma nharĩ za'ra, hâiwa ãma, ti'ai ãma zama, simisutu Cristuhu nhimiroti na 're dahâimana za'ra mono da, ta hã da'madâ'â'wai uptabi, dama 're hâimana mono wa.

**11-12** 'Re ïhâimana u'âsi mono hã marĩ na te te sima 're aroti mono wamhã, te za tô te te ãma 're a'uwaimrami. Ta hã ma tô wa'apisutu siro, ïsib'a'uwẽ 're wanomro mono da, Cristuhu ãma za 're wanomro mono wa. ãne duréihã te te wa'ãma sima ïrotizéb zarina, ma tô wa'ãma uwaimrami za'ra, danho'reptui'wa zô 're ïwanhimipari 'rata za'ra mono norĩ ma, ãma 're ïwawata u'âsi za'ra mono zéb da hã.

**13** A norĩ wa'aba zama te oto wasiré Cristuhu ãma 're anomro aba mo. Danho'reptui'wai wasu'uwẽ hã ma tô ïwapari za'ra wa'wa, asi'uihã na. Tô sena Cristuhu wasu'uwẽ hã. Tawamhã wapari za'ra wa'aba wamhã, ma tô Danho'reptui'wa na asina 're ï'umnhasi za'ra wa'aba mo, Cristu hã. Taha zarina ma tô 'Re ïhâimana u'âsi mono hã Tipê'êzani hã we aima sômri za'ra wa'wa, r'âwi asina 're waihu'u za'ra wa'aba mono da, ïsib'a'uwẽ oto 're anomro aba mono na. ãne ma tô ai'ãma uwaimrami wẽ za'ra wa'wa, te te dama ïropisutuzéb zarina. **14** Tawamhã niwapsi te za uburé marĩ ïwẽ hã te te wama 're anhomri, tizazei'wai mono bâ. Duré ïsib'a'uwẽ 're wahâimana za'ra mono wa, te za rowasété hawi wa'awaibui pese. Tawapsi wama 're rowẽ za'ra mono di za. ãne tô sena za te te wama ãma ï'uwaimramizém na, wa te ãma waihu'u za'ra da, ma tô Tipê'êzani hã te te wama 're anhomri. Taha wa, ãma 're wawata u'âsi za'ra wa'aba mono za.

**Īsazei'wa norĩ ma, Paru te te ĩrowaptĕrĕzĕ wasu'u,  
'Re ĩhâimana u'âsi mono wi**

15 Aiwasu'u wĕ za'ra wa'wa hã ma tô we ĩtĕme waptãrã, Wanhib'apito Zezusihi zazei'wa oto 're anomro aba mono na, durĕ asirĕ ĩsazei'wa norĩ 're ĩsawi pese za'ra wa'aba mono na zama. 16 Taha zarina, wa õne u'âsi 're ĩto, 'Re ĩhâimana u'âsi mono ma, ai'ãma za'ra wa'aba. Durĕ tãma 're ĩmreme mono wamhã, aima za'ra wa'aba zama wa tô te tiwi 're rowaptĕrĕ u'âsi, hãiwa u ai'ãma 're ĩpo're si'ãri za'ra wa'aba mono ãna. 17 Wamama hã waihu'u pese za'ĕtĕ dâ'ã sina, wa aima za'ra wa'aba te tiwi 're rowaptĕrĕ u'âsi, hãiwa hawi dahâimanazĕm na rowaihu hã Tipĕ'ĕzani na te te aima 're sômri u'âsi za'ra wa'aba mono da, durĕ Wamama hã ĩhâimanazĕm na 'rãwi 're waihu'u za'ra wa'aba mono da, 'Re ĩhâimana u'âsi mono hã, Wanhib'apito Zezu Cristuhu 'madã'ã'wa hã. 18-19 Wa hã wa ĩsima wĕ, 'Re ĩhâimana u'âsi mono te te 're aipawaptob za'ra wa'aba mono da, ĩsimiroti hã 're waihu'u pese za'ra wa'aba mono da, durĕ rowĕ uptabi zô te te ĩaipisutu za'ra wa'aba zĕ wasu'u hã, 're waihu'u za'ra wa'aba mono da. Durĕ uburĕ marĩ ĩwĕ uptabi na wama 're ĩsõprub za'ra mono zĕb da hã tinhib'a'uwĕ norĩ ma, te te ĩropisutuzĕb zarina, taha wasu'u zama 're waihu'u za'ra wa'aba mono da, wa ĩsima aiwĕ za'ra wa'wa. 20 Wa durĕ aima za'ra wa'aba te tiwi 're rowaptĕrĕ u'âsi, te te 're aipawaptob u'âsi za'ra wa'aba mono da, ĩwaihu'u pe hã asina 're waihu'u za'ra wa'aba mono da. Tiwaihu'u pese na ma tô Cristu hã ab're hawi hãiwa'utu, dã'ã nherĕ. Taha pari, ma tô pisutu, pire na ĩsimire niwĩ 're sãmra mono da, hãiwa ãma. 21 Tame te pire uptabi na dama 're hãimana, pire na hãiwa ãma 're ĩhâimana za'ra mono norĩ ma, durĕ tame siptete na 're ĩhâimana za'ra mono norĩ ma zama. Ti'ai ãma durĕ hãiwa ãma zama tipire na te te ãma wabzu za'ra õ di, dama ĩpire za'ra norĩ hã. Õne u'ã te za tipire na te te 're da'a'rãnhipai u'âsi. 22-23 'Re ĩhâimana u'âsi mono hã ma tô Cristu hã pisutu, dama pire na 're hãimana mono da, ĩsimipoto mono bã. Ma tô durĕ Cristu hã pisutu, ropã tinhib'a'uwĕ norĩ 'madã'ã'wa da, õhõ si uburĕ Danhib'apito dama 're hãimana mono wa. Wahãiba hã misi nherĕ, wahãiba na marĩ mono bã wama 're ĩhâimana za'ra mono ne, te Cristuhu hãiba wasu'u, ĩsib'a'uwĕ norĩ hã. ĩsib'a'uwĕ norĩ hã tãma 're hãimana za'ra mono wa, marĩ zô tiwi 're rowaptã'ã mono õ di, Cristuhu wi hã. Ta hã te ropã 're hãimana u'âsi, uburĕ marĩ hã 're ĩhâimana za'ra mono zĕb da hã, ĩsadawa para.

**Dapĕ'ĕ 're dadã'ã u'âsi 're ĩdanomro mono zĕm hawi,  
danho'reptuzĕ wasu'u**

**2** 1 Durĕihã a norĩ wa'wa hã aipĕ'ĕ 're, 're atã'ã za'ra wa'aba mono ne, te 're anomro aba mo arĕ, 'Re ĩhâimana u'âsi mono

nhimiroti na 're anomro aba mono õ wa, duré aiwasédé hã 're 'manharĩ za'ra wa'aba mono wab zama. <sup>2</sup> Īsazei'õ'wai hâimanazém na ma tô aré 're aihâimana za'ra wa'aba mo, wa'uburé norĩ nhib'apito nhimiroti na zama. Hâiwa nho're âma te ta norĩ hã 're hâimana za'ra. Īsimiroti hã tãma pire za'ra di, ĩpo're'õ norĩ ma hã. Taha wa, te ta norĩ hã ĩsimiroti na si 're nomro, 'Re ĩhâimana u'âsi mono wapari'õ'wa norĩ hã. <sup>3</sup> Tane wa norĩ hã wanhimirosa'rata wasété zarina, wa tô aré 're wanomro. Wa te wasima 're ĩwê za'ra mono zéb zarina, wa tô aré wa te wasima âma 're uwaimrami za'ra. Āne 're wahâimana wasété za'ra mono wa, te aré dazu wahâ za'ra, 'Re ĩhâimana u'âsi mono hã.

<sup>4-5</sup> Tane nherê, wawasété na 're wanomro mono wa, 're ĩwadââ za'ra mono ne, 're wahâimana za'ra mono nherê, ma tô Cristu te te ĩhâiwa'utuzém ne wapêê 're te te 're wa'ahâiwa'utu, rowê na si oto âma 're wanomro mono da. Āne ma tô wama âma uwaimrami wê za'ra 'Re ĩhâimana u'âsi mono hã, ĩpêêzé hã sa'êtê na tãma 're hâimana mono wa, duré tãma wazawi uptabi za'ra wa. Taha wa, te te 're ĩwa'anho'reptui mono zé wa'rãmi, marĩ zô 're simipari mono âna, ma tô te te 're wa'anho'reptu. <sup>6</sup> Ta hã Cristu ab're hawi te te ĩhâiwa'utu ne, ma tô wapêê 're te te 're wa'ahâiwa'utu, hâiwa âma 're wasi'ubumroi u'âsi mono da, Cristu Zezusihi 'rata. <sup>7</sup> E marĩ da. Da te waihu'u za'ra da, ĩsimizawizé hã sa'êtê na tãma 're ĩhâimana mono hã, wa'uĩrĩ na 're ĩdahâimana za'ra mono norĩ hã. Āne te za da te 're waihu'u za'ra, Cristu Zezusi te te 're ĩda'azawi pese mono zéb zarina.

<sup>8</sup> 'Re ĩhâimana u'âsi mono te te 're asawi pese za'ra wa'aba mono zéb zarina, ma tô asõ'reptu za'ra wa'wa, Wa'anho'reptui'wa hã asina 're ĩ'umnhasi za'ra wa'aba mono zéb zarina. Asi'uĩhâ na 're asisõ'reptui waihu'u za'ra wa'aba mono õ di. Sõpru wa, ma tô Wamama hã aima âma uwaimrami za'ra wa'wa, asõ'reptu za'ra wa'aba zé hã. <sup>9</sup> Marĩ hã ahâ na 're 'manharĩ wê za'ra wa'aba mono nherê, taha zarina te te 're asõ'reptu za'ra wa'aba mono õ di 'Re ĩhâimana u'âsi mono hã, 'rãwi asi'âma wa'aba 're a'maiwata aba mono tã da, asi'uĩhâ na asi'manho'reptui wa'aba da newa. <sup>10</sup> Cristu Zezusihi âma 're wanomro mono wa, ma tô 'Re ĩhâimana u'âsi mono hã wama sõmri za'ra wahâimanazé ĩté hã, wa te âma dama 're rob'manharĩ wê za'ra mono da, duré ĩwê na wa te 're dapawaptob za'ra mono da, te te wa'âma ĩroti sirõmo zéb zarina.

### **Zudezu norĩ, zudezu'õ norĩ me aihĩni Cristuhu âma oto 're ĩnomro mono zé wasu'u**

<sup>11-12</sup> A norĩ wa'wa hã ma tô zudezu'õ na 're aipoto za'ra wa'aba mo. Taha wa, ma tô asihâiwata nhihâri aba õ na te te 're asisi za'ra wa'wa, zudezu norĩ hã. Ta norĩ si ma tô tinhâiwata nhihâri ré na

're sisisi za'ra, tihâiba na te te sima 're ĩmanharĩ za'ra mono zéb zarina. Ma'ápé rosa'rata za'ra wa'aba, 're aihâimana 'rata za'ra wa'aba mono zém na. Cristu hã Danho'reptui'wa na waihu'u za'ra wa'aba õ wa, ãma 're anomro aba mono õ di aré. A norĩ wa'wa hã zudezu'õ wa, Izarazéhé nhihudu norĩ siré 're anomro aba mono õ di duré. Taha wa, 'Re ĩhâimana u'âsi mono hã tinhib'a'uwẽ norĩ ma si, ĩwẽ na te te ĩropisutuzém na 're waihu'u za'ra wa'aba mono ãna, ma tô aré 're aihâimana za'ra wa'aba mo. ãne wa, rowẽ uptabi zô 're asimipari za'ra wa'aba mono ãna, ma tô 're anomro aba mo. Duré 'Re ĩhâimana u'âsi mono hâimanazém na sena na waihu'u za'ra wa'aba ãna, ma tô 're anomro aba mo aré.

13 Tane nherẽ, dasisiti 're ĩdahâimana za'ra mono ne, 'Re ĩhâimana u'âsi mono nhiti, romhâ na 're aihâimana za'ra wa'aba mono õ di oto, asimirosa'rata aba na. Cristu hã wazada ĩdâ'ázéb zarina, ma tô Wamama hã sitême ai'ãwisi za'ra wa'wa, Cristu Zezusihi ãma oto 're anomro aba mono da, 'râwi ĩ'rata 're aihâimana za'ra wa'aba mono da oto, asimirosa'rata aba na. 14 Cristu hã ma tô wawi uprosi za'ra, 're ĩwasi'ruiwapari za'ra mono zé hã. Taha wa, aihĩni wa oto ĩsib'a'uwẽ 're wahâimana za'ra, zudezu norĩ hã, zudezu'õ norĩ me. 'Re wasisawi pese za'ra mono sina, wa oto 're wanomro. 15 'Re ĩhâimana u'âsi mono nhimiroti 'rata na rob'ui'éré hã sa'êtẽ na ma tô zudezu norĩ ma si 're hâimana za'ra, marĩ hã te te tãma ãma 're ĩuwaimrami za'ra mono zéb da hã, taha zarina ĩwasédé hã te te tãma 're ĩ'apari mono zéb da hã duré. Cristu hã wazada ĩdâ'ázéb zarina, tâibâ oto 'Re ĩhâimana u'âsi mono nhimiroti 'rada hã, marĩ na dawasédé hã te te dama 're ĩ'apari mono zéb da hã. Misi dahâiba ne, aiwapsi wa oto 're wahâimana za'ra, zudezu norĩ, zudezu'õ norĩ me, wahâimanazép tém na si, ĩwẽ na si ãma 're wanomro mono da, duré wasisawi pese sina oto 're wahâimana za'ra mono da wasiré. 16 Cristu hã wedepo'o nhonhi'rãmi na wazada ĩdâ'ázém na ma tô wawi uprosi za'ra, 're ĩwasi'ruiwapari za'ra mono zé hã, aihĩni tizazei'wa norĩ hã te te 're wa'anhimroi mono da si oto, 'Re ĩhâimana u'âsi mono u. 17 Cristu hã ti'ai u wei morĩ wa, ma tô rowasu'uwẽ na te te 're da'apo're pu'u, rowẽ na 're ĩdahâimana za'ra mono zém na hã, 'Re ĩhâimana u'âsi mono oto te te 're ĩda'awêsãmri mono zéb zarina. E marĩ da. Zudezu'õ norĩ hã rowẽ na ãma 're aihâimana za'ra wa'aba mono da, 'Re ĩhâimana u'âsi mono nhimiroti ré, 're anomro aba mono õ norĩ hã, duré zudezu norĩ, rowẽ na ãma 're wahâimana za'ra mono da, 'Re ĩhâimana u'âsi mono nhimiroti ré, 're ĩwanomro mono norĩ hã. 18 Cristu hã wazada dâ'â wa, duré wama 're hâimana za'ra mono wa, te za oto ĩp'ẽžani hã simisutu te te 're wa'apawapto, Wamama u 're ĩwasihutu mono zéb da hã wanhimirosa'rata na. Tawamhã tãma 're wamreme zusi mono

wamhã, te za te te 're wa'awapari u'âsi, zudezu norĩ hã, zudezu'õ norĩ me.

**19** Taha wa, zudezu'õ nherẽ, dasiré'õ ne 're aihâimana za'ra wa'aba mono õ di oto. 'Re ìhâimana u'âsi mono nhib'a'uwẽ te oto dame 're aihâimana za'ra wa'aba mo. Te duré dame ìra 're aihâimana za'ra wa'aba mo oto. **20** Êtẽ manharĩ na wa za 'ri na ai'ãma simiré'é za'ra wa'wa. Êtẽ na'rata nhisiwi, da te dasiwi 're ìri za'ra mono ne, ma tô Cristuhu wasu'uwẽ na te te 're aipawaptom na'rata za'ra wa'wa, ìsadawa wasu'u'wa norĩ hã. Duré Wamama p'êzani, marĩ hã te te tãma ìwaihu'u za'ra zéb zarina, duréihã 'Re ìhâimana u'âsi mono te te dama 're ìsadawa wasu'u'wa za'ra mono norĩ zama ma tô te te 're aipawaptob za'ra wa'wa. 'Ri uparizéb da, 'ri na'rata wê'êzéb ãma, êtẽ tãmo hãpã wawẽ na, wa za Zezu Cristuhu ãma simiré'é, wapawapto uptabi 'wa wama 're hâimana za'ra mono wa, ta hã. **21** Êne hã misi 'ri na simisutu 're ìsimi'wara mono ne, te za te te 're wa'apawapto Cristu hã, wa'ãma 're ìsõrõwa za'ra mono da hã, aiwapsi 're wahâimana za'ra mono da. **22** Tane a norĩ wa'wa hã, êtẽ ahã na 'ri misi da, da te dasiwi ìri ne, te za te te aima 're nharĩ u'âsi za'ra wa'wa, simisutu Wanhib'apito ãma 're aihâimana za'ra wa'aba mono da, ìsõrõwa misi tãma 're aihâimana za'ra wa'aba mono da oto, 'Re ìhâimana u'âsi mono ma, Ìpê'ezani hã aipê'ẽ za'ra wa'aba 're, 're ìhâimana mono zéb zarina.

### **Paru hã zudezu'õ norĩ ãma te te 're ìromhuri mono zé wasu'u**

**3** **1** Taha wa, wa hã Paru, wa 'Re ìhâimana u'âsi mono wi, te tiwi 're rowaptêrẽ u'âsi, aima za'ra wa'aba. Zudezu'õ norĩ, Cristu Zezusihi zadawa wasu'u'wa wa 're mo, ìwasu'uwẽ na te 're aipawaptob za'ra wa'aba mono da. Taha 'ru te, ma tô dasiwi ìnherẽ ni, dazazéb 're, ìzab da. **2** 'Re ìhâimana u'âsi mono hã simizawi pese wa, ma tô romhuri hã ìma tisõ, aima 're ìrowẽ za'ra wa'aba mono zéb da hã. ãne na ma tô ìwapari za'ra wa'wa, tô. **3-4** Duréihã te te sima da'ãma ìrotizé hã aré dama ìwaihu'u'õ hã ma tô ìma waihu'u, 'Re ìhâimana u'âsi mono hã. Nimosi wa tô syry na ãma aima rob'ui'ére za'ra wa'wa, waihu'u za'ra wa'aba da. **5** Zudezu'õ norĩ ãma te te sima ìrotizé hã te te dama waihu'u õ di aré, 'Re ìhâimana u'âsi mono hã. ãhãna nimosi ma tô Cristuhu zadawa wasu'u'wa norĩ ma waihu'u, te te sima da'ãma ìrotizé hã, Tipê'ezani na ta norĩ ma te te ìwaihu'uzéb zarina. Duré marĩ hã te te tãma ìwaihu'u za'ra zéb zarina, dama ìsadawa wasu'u'wa norĩ ma zama, ma tô tãma waihu'u za'ra, te te sima da'ãma ìrotizé hã. **6** Rowasu'u wẽ hã aré dama ìwaihu'u'õ hã 're ìhâimana mono hã, ãne. Zudezu'õ norĩ hã Cristuhu wasu'uwẽ te te 're saze za'ra mono wa, marĩ ìwẽ na zudezu norĩ ma 're ìsõpru mono zéb da hã, 'Re ìhâimana u'âsi mono te te

tâma 're ĩropisutu za'ra mono zéb ré, te za 're hâimana za'ra. Simisutu te za oto 're hâimana za'ra, dahâiba misi ne. Cristu Zezusihi âma oto 're nomro mono wa, 'Re ĩhâimana u'âsi mono hã tinhib'a'uwẽ norĩ ma, marĩ ĩwẽ na te te tâma ĩropisutuzéb zarina, te za zudezu'õ norĩ ma zama te te tâma âma 're a'uwaimrami, zudezu norĩ zu. Âne zudezu'õ norĩ âma te te sima ĩrotizé hã.

<sup>7</sup> 'Re ĩhâimana u'âsi mono hã simizawi pese wa, ma tô ĩpisutu, tâma ĩromhuri'wa 're ĩmorĩ da, Cristuhu wasu'uwẽ hã te dama 're wasu'u mono da, tiwaihu'u pe hã te te ĩma sômri wa. <sup>8</sup> ĩwana ĩsazei'wa norĩ hã ĩwẽ na te sipa za'ra õ di. Ta norĩ si ma tô tiwẽ na ĩnhipa za'ra. Tane nherẽ, ma tô ĩpisutu, zudezu'õ norĩ ma te tâma 're wasu'u za'ra mono da, ĩwẽ hã sa'êtẽ na Cristuhu ma 're ĩhâimana mono hã dama âma 're ĩsõpru mono zéb da hã. <sup>9</sup> Ropoto mono 'wa hã ma tô aré pisutu, ropoto na'rata hawimhã dama waihu'u âna a'â 're hâimana mono da, te te da'âma sima ĩrotizé hã. Nimosi ma tô ĩpisutu, te dama 're rowasu'u mono da, za oto te te dama âma ĩ'uwaimramizém na hã te te sima da'âma ĩrotizéb zarina. <sup>10-11</sup> Ta hã ma tô sima wẽ, hâiwa âma pire na 're ĩhâimana za'ra mono norĩ hã te te waihu'u za'ra da oto, hâiwa hawi dahâimanazém na rowaihu'u wẽ hã ahâ na tâma 're ĩhâimana mono na hã. Simisutu ĩsib'a'uwẽ norĩ hã oto tâma 're hâimana za'ra mono wa, te za oto âne na waihu'u za'ra, duréihã te te sima da'âma ĩrotizé hã te te da'âma uwaimrami wa, Wanhib'apito Cristu Zezusi te te ĩda'anho'reptuzéb zarina. <sup>12</sup> Taha wa, Wanhib'apito âma oto 're wanomro mono wa, duré ĩsimipawaptobzém na wa te wasina 're ĩ'umnhasi za'ra mono zéb zarina, wa za wasina wapahi âna ĩtême 're wasihutu wanhimirosa'rata na, 'Re ĩhâimana u'âsi mono u, robze na tâma 're wamreme zusi mono da. <sup>13</sup> Âne wa, wa hã te ĩrobzépata na ĩ'âma 're rosa'rata za'ra wa'aba mono wa, aiwi 're robzei'õ za'ra wa'aba mono õ di za. Cristuhu wasu'uwẽ hã wa tô te aima 're wasu'u za'ra wa'wa, aima 're ĩrowẽ za'ra wa'aba mono zéb da hã. Taha wa, Cristuhu wasu'uwẽ hã te dama 're wasu'u mono 'ru te, rowasédé hã da te ĩma 're 'manharĩ za'ra mono nherẽ, ĩma 're rowẽ mono di. Âne wa, te ĩrobzépata na ĩ'âma 're rosa'rata za'ra wa'aba mono wa, aiwi 're robzei'õ za'ra wa'aba mono õ di za.

### Cristuhu nhimizawi pese zé wasu'u

<sup>14</sup> Taha wa, ĩhi'rãtitõ, wa 're ĩsimasisi, Wamama wi te tiwi 're rowaptêrẽ u'âsi mono da, aima za'ra wa'aba. <sup>15</sup> Ôhõ si Wamama wa, wa ĩ'ra 're wahâimana za'ra ĩsazei'wai mono bâ, hâiwa âma ti'ai âma zama 're ĩwahâimana za'ra mono norĩ hã. <sup>16-19</sup> Wamama te hã ĩwaihu'upe hã, te sa'êtẽ na 're hâimana tâma. Âne wa, wa tiwi te 're rowaptêrẽ u'âsi, aima za'ra wa'aba, Tipê'êzani na te te 're aipawaptob



u'âsi za'ra wa'aba mono da, aihâimana nhiptete sina, âma 're aihâimana u'âsi za'ra wa'aba mono da, Cristu hã aipě'ê 're, 're sãmra u'âsi za'ra wa'aba mono da, ïwaihu'u pese na asina 're ï'umnhasi za'ra wa'aba mono zéb zarina. Wa duré aima za'ra wa'aba, te tiwi 're rowaptěre u'âsi, te te 're aipawaptob u'âsi za'ra wa'aba mono da, dazawizé hã aima 're ïhâimana za'ra wa'aba mono zéb zarina, dama 're 'manharĩ wě u'âsi za'ra wa'aba mono da. Dazawizé hã sa'ětě uptabi na, te Cristuhu ma 're hâimana. ãne wamhã, uburé asiré ïsazei'wa norĩ me, te te 're asawi pese za'ra wa'aba mono na, rãwi asina 're waihu'u za'ra wa'aba mono da, wa ïsima aiwě za'ra wa'wa, ti'ab ré wa te wasina 're waihu'u uptabi za'ra mono õ nherě, Cristu te te 're ïwa'azawi pese mono zé hã. E marĩ da. Uburé marĩ ïwě si, 'Re ïhâimana u'âsi mono ma 're ïhâimana za'ra mono ne, aima zama 're hâimana za'ra wa'aba mono da, dazawizé hã, dahâimanazém na rowaihu'u wě zama.

<sup>20</sup> Re ïhâimana u'âsi mono hã waihu'u pese di, te te wama âma 're ï'a'uwaimrami mono zéb da hã, marĩ ïwě zô wa te 're ïrosa'rata za'ra mono zém nhipai u, duré marĩ ïwě hã wa te tiwi 're ïwaptěre za'ra mono zém nhipai u zama. Tiwaihu'u pese na te te 're ïwa'apawapto mono zéb zarina, tãma waihu'u pese di, ïwě na te te wama âma 're ï'a'uwaimrami mono zéb da hã. <sup>21</sup> Taha wa, ïsazei'wai mono bâ Zezu Cristuhu âma 're ïwanomro mono norĩ, Wamama âma 're wawata u'âsi za'ra wa'aba mono za.

### Misi Cristuhu hãiba ne, aihĩni ïsazei'wa norĩ 're ïhâimana za'ra mono zém na rowasu'u

**4** <sup>1</sup> Taha wa, wa za aima roti za'ra wa'wa, Wanhib'apito ma romhuri'wa 're ïmorĩ 'ru te, 're ïza mono ré, dazazéb 're. Ma'ãpé dama 're aihâimana wě za'ra wa'aba mono za, 'Re ïhâimana u'âsi mono te te sima 're ï'aiwě za'ra wa'aba mono zéb uwaibaba. Taha da, ma tô te te sima 're aipisutu za'ra wa'wa. <sup>2</sup> ãne te za 're anomro aba mo. Aipire na asina 're asõpré wa'aba mono õ di za. Duré aiwamri te za dama 're aihâimana za'ra wa'aba mo, aihâimana wě na. <sup>3</sup> Wamama hã ma tô Tipě'ězani na te te wama 're anharĩ, rowě na oto wasiré 're wanomro mono da. Taha wa, ãne 're aihâimana u'âsi za'ra wa'aba mono da, te za 'rãwi asina 're asõpré wa'aba mo. <sup>4</sup> Cristuhu nhib'a'uwě moño bâ misi dahãiba ne, wa simisutu 're wahâimana za'ra. Misi te ïpě'ězani hã 're hâimana. Taha si te wama 're hâimana za'ra, wapě'ê mono bâ. Duré õhõ zô si wa 're wanhimipari za'ra oto, rowě uptabi zô. Taha zô 're asimipari za'ra wa'aba mono da, ma tô tinhib'a'uwě da, aipisutu za'ra wa'wa, 'Re ïhâimana u'âsi mono hã. <sup>5</sup> Õhõ si, Danhib'apito te 're hâimana. Õhõ si, te Wanhib'apito wasu'uwě hã 're hâimana, wa te âma 're ïsaze



za'ra mono zéb da hã. Ôhõ zadawa para si, wa tô â dawabzuri hã wa te 're 'manharĩ za'ra. **6** Ôhõ si uburé Damama te 're hâimana, 'Re îhâimana u'âsi mono hã. Ôhõ si danhipai u te ropâ 're hâimana. Te duré wapē'ẽ mono bâ 're sãmra.

**7** Cristu hã ma tô marĩ ïwē na ïmadâ'â waihu'u õ na wama 're sôprub za'ra, wahâiba mono bâ, te te wama 're ïapisutu mono zéb zarina, wa te tâma 're ïdapawaptob za'ra mono zéb da hã. **8** Duréihã ma tô ãne na rob'ui'ére ni, ïbaihã na hã:

“Hâimo morĩ wamhã, dawí watobro wa, ma tô sisarina da'ahã na te te danhimro. Marĩ ïwē na ma tô duré dama 're sôpru.”

Ãne 'Re îhâimana u'âsi mono zadawa wasu'u'wa nhimirowasu'u na rob'ui'ére hã.

**9** E marĩ te wasu'u, hâimo ïmorizé hã. A'â ti'ai u ïmorizé te wasu'u, ta hawí hâimo morĩ wa. **10** Ti'ai u we ïmorĩ hã ma tô apã mo, hâiwa nhipai u ropâ uburé da'madâ'â'wa dama 're hâimana mono da. **11** Cristu hã ma tô ni'wam norĩ hã pisutu za'ra, ïsadawa wasu'u'wa 're nomro mono da. Ni'wam norĩ ma hã ma tô duré pisutu za'ra, marĩ te te tâma ïwaihu'u za'ra zéb zarina, 'Re îhâimana u'âsi mono te te 're sadawa wasu'u za'ra mono da, ïsazei'wa norĩ ma. Duré ni'wam norĩ hã ma tô pisutu za'ra, ïwasu'uwē na te te 're dapo're pu'u za'ra mono da. Duré ni'wam norĩ hã ma tô pisutu za'ra, dama rowahutu'wa da, ïsimiroti na te te 're dapawaptob za'ra mono da, ãma 're dahâimana wē za'ra mono da. **12** Ãne ma tô Cristu hã da'apisutu, 'Re îhâimana u'âsi mono nhib'a'uwē norĩ te te 're pawaptob za'ra mono da, taha zarina 're sipawapto pese za'ra mono wa, siptete sina 're hâimana za'ra mono da. **13** Tawamhã aihĩni wa za oto wanhimirosa'rata na wasina wa te 're sazei pese za'ra, Wanhíb'apito wasu'uwē hã wa te ãma 're ïsaze za'ra mono zém na hã. Duré aihĩni wa za oto 'rãwi wa te 're waihu'u za'ra, 'Re îhâimana u'âsi mono 'ra hã, niha 're îhâimana mono na. Ãne wamhã, wahâimana wē zé, wa za wasima wa te 're sa'êtē za'ra. Tawamhã wa za oto wasina wa te 're uwaimrami za'ra, Cristuhu ne 're ïwanomro wē uptabi mono zé hã. **14** Ãne wamhã, ai'uté ne wanhimiza'rese ãna 're wanomro mono õ di za oto. Tawamhã dazadawa nhipese na da te wama 're roti za'ra mono nherē, roti tô senai'õ hã wa te 're wapari za'ra mono õ wa, roti tô senai'õ niwĩ 're wasipizari za'ra mono õ di za. **15** Wa norĩ hã roti tô sena na si, wa za wasima wa te 're roti za'ra, 're wasisawi pese za'ra mono sina. Ãne wamhã, wahâimana wē na, wa za wa te 're sa'êtē za'ra. Tawamhã wa za oto wa te wasina 're uwaimrami za'ra, Cristuhu ne 're ïwanomro wē uptabi mono zé hã, Wanhíb'apito ne. **16** Marĩ mono bâ wahâiba bâ wama 're hâimana za'ra mono nherē, wa za wa'rã zadawa para si

marĩ hã wa te 're 'manharĩ za'ra. Tane wa norĩ hã Wanhib'apito zadawa para si marĩ hã wa te 're 'manharĩ za'ra mono wamhã, rowẽ na wa za wasiré 're wahâimana za'ra. Tawamhã 're iwasisawi pese za'ra mono zéb zarina, wa za 're wasipawaptob za'ra, wa te wasima 're sa'ëtẽ za'ra mono da, wahâimana wẽ zé hã.

### **Cristuhu ãma oto 're iðanomro mono zép té wasu'u**

17 Taha wa, tô sena Wanhib'apito zadawa para wa za oto aima roti za'ra wa'wa, Wanhib'apito zazei'ô'wa norĩ ne 're anomro aba mono tã da, ta norĩ nhimirosa'rada hã tô senai ô wa. 18 Tob'a na 're iñomro mono norĩ ma, rob'madã hã tãma iwaihu'u za'ra ô ne, 'Re ihâimana u'âsi mono nhimiroti uwaibaba rosa'rada hã tãma waihu'u za'ra ô di, isazei'ô'wa norĩ ma hã. Ta norĩ hã te te sima 're wẽ za'ra mono ô wa, isimiroti hã te te 're wapari za'ra mono da, te za tiwasété na siwaihu'u ãna 're hâimana za'ra. Taha wa, rowẽ na ãma 're iðahâimana za'ra mono zéb ré, 're hâimana za'ra mono ô di za. 19 Siséb ãna te ta norĩ hã te te sina 're rob'manharĩ wasété za'ra, tihâimana wasété na. Tiwasété zô si te duré sima 're sôpré, marĩ iwasété na si 're hâimana za'ra mono da.

20 E ãne 're aihâimana za'ra wa'aba mono da, ma tô Cristu hã ihâimanazém na 're iwaihu'u za'ra wa'aba mo. Mare di. 21 A norĩ wa'wa hã ma tô Cristuhu wasu'uwẽ hã aipo're na 're iwapari za'ra wa'aba mo. Oto isiré 're aihâimana za'ra wa'aba mono wa, Zezusihi hawi roti tô sena hã aima waihu'u pese za'ra wa'aba di. 22 'Re anomro wasété aba mono da si, te aré asima 're irosa'rata za'ra wa'aba mo. Taha wa, te aré aiwi 're si'utõrĩ za'ra wa'wa, 're anomro wẽ wa'aba mono zé hã. Tane nherẽ, te za oto iřeme pese za'ra wa'wa, 're aihâimana wasété za'ra wa'aba mono zé hã. 23 Asimirosa'rata wẽ na si te za oto 're irosa'rata za'ra wa'aba mo, taha zarina 're aihâimana wẽ za'ra wa'aba mono da oto. 24 Da'uza hã ihã tém na 're iðasi'uza za'ra mono ne, te za oto aihâimanazép tém na si 're aihâimana za'ra wa'aba mo, iwẽ na si. Taha da, ma tô 'Re ihâimana u'âsi mono hã aipoto téb za'ra wa'wa aip'ẽ 're, isine 're anomro wẽ wa'aba mono da, tô sena dama 're aihâimana wẽ za'ra wa'aba mono da oto.

25 Taha wa, dama 're asadawa nhipese za'ra wa'aba mono ô di za oto. Aihâiba mono bâ te za tô sena na si asima 're irowasu'u za'ra wa'aba mo. 26-27 Nimahã na 're asiti'ru za'ra wa'aba mono wamhã, 're aiwasété za'ra wa'aba mono ô di za, aiwasédé hã 're 'manharĩ za'ra wa'aba mono tã da. Duré asiti'rui ré bâdã hã wahuré ai'ãma 're si'utõrĩ za'ra wa'aba mono tã da, te za asiwi 're iwẽ'ô za'ra wa'aba mo, Wa'uburé nhimiwada'uri zarina aiwasédé hã 're 'manharĩ za'ra wa'aba mono tã da dama.

28 Danhibrom na dawí 're asimisaihuri za'ra wa'aba mono hã 're asimisaihuri za'ra wa'aba mono õ di za oto. Te za oto asib'rata na 're ïromhuri za'ra wa'aba mo, aihâimana wẽ na oto 're aihâimana za'ra wa'aba mono da, duré asimirohmuri na ïsibrob'õ norĩ hã 're pawaptob za'ra wa'aba mono da, ãne si wẽ wa.

29 Aimreme wasété na dama 're aimreme zusi aba mono õ di za oto. Aimreme wẽ na si te za oto dama 're aimreme zusi aba mo, asimiroti wẽ na si 're dapawaptob za'ra wa'aba mono da ãma. 30 'Re aihâimana wasété za'ra wa'aba mono õ di za, aihâimanazém na Wamama pẽ'ézani wi 're robzei'õ tõ za'ra wa'aba mono da. E marĩ wa. Ìpẽ'ézani hã te wapẽ'ẽ 're, wama 're hâimana za'ra, wapibui pese zéb da hã, 'Re ïhâimana u'âsi mono te, tâma 're ïwahâimana za'ra mono na, bâdâ ïwa waptã'ã õ ré, te te ïwa'anho'reptuzéb da hã. 31 Taha wa, te za oto 're ïrême pese za'ra wa'aba mo, aipẽ'ẽ na 're ïda'ruiwapari za'ra wa'aba mono zé hã. Asiti'ru zama te za 're ïrême pese za'ra wa'aba mo, asahi zama duré. Aimreme rãihâ sina, duré dama 're nharĩ za'ra wa'aba mono õ di za. Da'ãma 're wasété za'ra wa'aba mono õ di za duré. Dama 're rob'manharĩ wasété za'ra wa'aba mono õ di za duré. 32 Marĩ ïwẽ na te za dama 're asõprub za'ra wa'aba mo, aipẽ'ézé sina. 'Re ïhâimana u'âsi mono hã Cristu dazada dâ'â wa, te te ai'ãma 're 'madâ'â za'ra wa'aba mono õ di oto, 're ï'manharĩ wasété za'ra wa'aba mono zé hã. Taha wa, a norĩ wa'wa hã ïwasédé hã da te aima 're 'manharĩ za'ra wa'aba mono nherẽ, ïsine dawasédé hã da'ãma 're 'madâ'â za'ra wa'aba mono õ di za oto.

### **'Re ïhâimana u'âsi mono 'ra na oto 're ïdanomro mono zé wasu'u**

**5** 1 A norĩ wa'wa hã 'Re ïhâimana u'âsi mono 'ra oto 're anomro aba mono wa, tâma asawi za'ra wa'aba di. Taha wa, te za ïsirã zarina si oto 're anomro aba mo. 2 Cristu te te 're ïwa'azawi pese mono zéb zarina, te za oto 're ïdazawi pese za'ra wa'aba mo. Ta hã te te 're wa'azawi pese mono wa, ma tõ sisawi ãna sisõ, wazada dâ'â da. Taha wa, 'Re ïhâimana u'âsi mono ma 're ïdanhoprub za'ra mono zéb zarina, sisawi ãna sisõmri wa, Wamama ma wẽ uptabi di, wazada ïdâ'âzé hã.

3 A norĩ wa'wa hã 'Re ïhâimana u'âsi mono nhib'a'uwẽ 're anomro aba mono nherẽ, siwa'ru aiwasédé hã 're 'manharĩ za'ra wa'aba mono õ di za, pi'õ na aibã na zama. Duré aihâimana nhiséb'õ na 're anomro aba mono õ di za. Duré danhibrom na 're da'ruiwapari za'ra wa'aba mono õ di za, ta hã ï'uwaibaba õ wa 're ïdahâimana wasété za'ra mono zé hã. 4 Duré aimreme nhiséb'õ na asima 're rowasu'u wasété za'ra wa'aba mono õ di za. Aimreme to na asima 're rowasu'u wasété za'ra wa'aba mono õ di za duré, ãne hã ï'uwaibaba õ wa, Wamama nhib'a'uwẽ 're ïwanomro mono zéb da

hã. Wama 're ïsõpru mono zém na si, te za asima 're ïrowasu'u za'ra wa'aba mo oto, Wamama ãma si 're aiwata za'ra wa'aba mono da. <sup>5</sup> Taha wa, te za oto ïwaihu'u za'ra wa'wa, ãne: Sina 're ïsipsaihuri za'ra mono norĩ hã, duré dahâimana nhiséb'õ na 're ïnomro mono norĩ hã ïtême 're sisisi mono õ di za, 'Re ïhâimana u'âsi mono u hã, duré Cristuhu u hã, da'ãma 're ïsib'a'uwẽ zahuré mono zéb u hã. Duré danhibrom na te te 're ïda'ruiwapari za'ra mono norĩ zama ïtême 're sisisi mono õ di za, marĩ zô si te te sima 're rosa'rata u'âsi za'ra mono wa, 'Re ïhâimana u'âsi mono upana. Taha wa, ta norĩ hã marĩ ïwẽ na tinhib'a'uwẽ norĩ ma te te ïropisutuzéb ré, 're hâimana za'ra mono õ di za.

<sup>6</sup> Ta norĩ hã po're'õ u'âsi 're nomro mono wa, te za nimahã na tâma rob'manharĩ pipa za'ra, 'Re ïhâimana u'âsi mono hã. Tane nherẽ, átê ni'wam norĩ hã te za sadawa nhipese na te te aima 're rowasu'u za'ra wa'wa, za te te ïdahã za'ra õ na hã. ãne te te aima 're rowasu'u za'ra wa'aba mono nherẽ, 're wapari za'ra wa'aba mono õ di za, ïsimirowasu'u tô senai'õ wa, ta norĩ hã. <sup>7</sup> Taha wa, ïpo're'õ norĩ siré hã 're anomro wasété aba mono õ di za oto. <sup>8-9</sup> A norĩ wa'wa hã roti sena hã aré waihu'u za'ra wa'aba õ di, Cristuhu nhimiroti hã. Taha wa, datob'a na 're ïdanomro mono ne, ma tô aré robra na 're anomro aba mo, aiwasété na. Cristuhu ãma oto 're anomro aba mono wa, rowa'a na damorĩ wẽ na 're ïdanomro mono ne, te oto ïsimiroti ré 're anomro aba mo. Taha wa, te za oto ãma 're anomro wẽ wa'aba mono sina, 're aihâimana za'ra wa'aba mo. Ni'wam norĩ hã Wanhib'apito nhimiroti na 're nomro mono wamhã, te za te te dama 're rob'manharĩ wẽ za'ra. Te za duré 're nomro wẽ. Duré tô sena na si te za te te dama 're rowasu'u za'ra. Dahâimanazé tô sena na si te za dama 're hâimana za'ra. Taha wa, a norĩ wa'wa hã roti sena zarina si te za oto 're anomro wẽ wa'aba mo, Cristuhu nhimiroti na. <sup>10</sup> ãne te za râwi asima 're ïnharĩ za'ra wa'aba mo, asimirosa'rata na: “E niha wa za 're mo, Wanhib'apito te te ïwêsãmrizéb da hã.” ãne te za râwi asima 're ïnharĩ za'ra wa'aba mo, ãma 're anomro wẽ wa'aba mono da. <sup>11</sup> ïsazei'õ'wa norĩ siré, marĩ ïwasédé hã 're 'manharĩ za'ra wa'aba mono õ di za oto, ïpê'ẽ 're, robra u'âsi 're ïnomro mono norĩ siré hã. Ta norĩ ma, te za 're ïroti pese za'ra wa'aba mo, te te 're sahâri za'ra mono da, tinhimi'manharĩ wasété zé hã. <sup>12</sup> ïpo're'õ norĩ hã te marĩ ïwasédé hã pi'uriwi te te 're 'manharĩ za'ra. Ta norĩ nhimi'manharĩ wasété zé hã wasété uptabi wa, taha na si ãma wanhiséb uptabi za'ra di, wa te ãma wasima 're ïrowasu'u za'ra mono zéb da hã. Taha wa, te za ta norĩ ma 're ïroti pese za'ra wa'aba mo, te te 're sahâri za'ra mono da, tinhimi'manharĩ wasété zé hã. <sup>13-14</sup> Robra wa, wa te ro'o wamhã, wa za marĩ hã wa te 're waihu'u za'ra, tô sena ïhâimanazém na.

Tane bâdâ te te dama 're rob'uuiwê za'ra mono wamhã, rob'madââ pese di za dama. Duréihã wahi'rada, ma tô âne na roti:

“A hã 're asõtô u'âsi mono hã, ai'utu. Te za aiwahu, 're ĩdadââ u'âsi za'ra mono zém hawi. Tawamhã Cristu hã te te dama 're ĩrob'uuiwê mono ne, te za roti sena hã aima waihu'u.”

Ãne wahi'rata nhimiroti hã dama.

15 Taha wa, wa za aima roti za'ra wa'wa, 'râwi asina 're asõpré u'âsi aba mono da, 're anomro wê wa'aba mono zéb da. Sena na roti wê waihu'u'õ'wa ne, 're anomro wasété aba mono õ di za oto. Roti sena hã oto aima waihu'u pese za'ra wa'aba wa, te za âma 're anomro wê wa'aba mo, tô sena roti wê zarina si. 16 Ãhãna uburé dawasédé hã te daro mono bâ 're hâimana. Taha wa, wama 're hâimana za'ra mono ré bâdâ hã, wa za wa te 're dapawapto wê za'ra. 17 Tawamhã danhimiza'rese âna 're ĩdanomro mono ne, 're anomro aba mono õ di za. Wanhib'apito te te sima 're ĩ'ai'awê wa'aba mono zéb zô si, te za 're asõpré u'âsi aba mo, asina tãma 're uwaimrami za'ra wa'aba mono da.

18 Âsipãrĩ na 're asi'rãiwamnarĩ za'ra wa'aba mono õ di za oto, taha zarina siwa'ru 're anomro wasété aba mono tõ da. Wanhib'apito pẽ'êzani nhimiwada'uri na si te za oto 're aihâimana za'ra wa'aba mo, robze sina âma 're anomro aba mono da oto. 19 Aima âma 're ĩrobze za'ra wa'aba mono zéb da hã, te za 're asõ're za'ra wa'aba mo, Wanhib'apito pẽ'êzani te te aima 're ĩwaihu'u za'ra wa'aba mono zéb zarina. Wanhib'apito hã sõpru wa, te za rowê zarina tãma 're asõ're za'ra wa'aba mo, âma 're aiwata za'ra wa'aba mono da, asõ're wa'aba na. 20 Wamama hã sõprub di, 'Re ĩhâimana u'âsi mono hã. Taha wa, uburé marĩ wê na wama 're ĩsõprub za'ra mono zéb zarina, te za âma 're aiwata u'âsi za'ra wa'aba mo, Wanhib'apito Zezu Cristuhu zadawa para. 21 A norĩ wa'wa hã ma tô Cristu hã 're ĩwapari pese za'ra wa'aba mo, Asib'apito wa'wa hã. Taha zarina, te za 're asiwapari pese za'ra wa'aba mo.

### Ĩmro ré norĩ ma, rotizé wasu'u

22 Pi'õ norĩ, aimro nhimiroti te za 're ĩwapari pese za'ra wa'aba mo, Wanhib'apito nhimiroti 're ĩwapari pese za'ra wa'aba mono zéb zarina. 23 E marĩ wa. Aimro za'ra wa'wa hã asipai u 're hâimana za'ra wa'aba mono wa, Cristu tinhib'a'uwê norĩ nhipai u 're ĩhâimana mono ne, ta norĩ nho'reptui'wa 're hâimana mono wa. 24 ĩsib'a'uwê norĩ hã Cristuhu nhimiroti te te 're ĩwapari pese za'ra mono ne, te za pi'õ norĩ hã aimro nhimiroti 're ĩwapari pese za'ra wa'aba mo.

25 Aibã norĩ, Cristu hã tinhib'a'uwê norĩ te te 're ĩazawi pese mono ne, te za aimro hã 're ĩsawi pese za'ra wa'aba mo, tihãiba hã

sawi āna te te ĩsōmri ne, sada dâ'â za'ra da. **26** Marĩ hã â na da te 're ĩ'upsō za'ra mono ne, ma tō tinhimiroti na wawasété hawi te te 're wa'a'upsōi wē wapē'ē 're, 're wanomro wē mono da, ĩsib'a'uwē si oto 're wahâimana za'ra mono da tãma. **27** Āne ma tō sina uwaimra dama, zazahâ ĩhâi uptob ō ne, duré ĩhârã'ru'ō ne zama, hâimana wē uptabi na 're hâimana za'ra mono da, ĩsib'a'uwē norĩ hã. **28** Aibâ norĩ, Cristu te te 're ĩwa'azawi pese mono zéb zarina, te za aimro hã 're ĩsawi pese za'ra wa'aba mo. 'Re sawi pese za'ra wa'aba mono wa, marĩ ĩwē zô asima 're asōpré wa'aba mono ne, te za duré aimro ma zama ĩwē zô 're asōpré wa'aba mo. Tawamhã marĩ hã ĩwē zô aimro ma 're asōpré wa'aba mono zém na, te za marĩ hã ĩwē zô asima zama 're asōpré wa'aba mo. **29-30** Ni'wam norĩ hã sima 're sipese u'âsi za'ra mono wamhã, 're saihuri mono āna 're si'ubumroi u'âsi mono ō di za. Te za 're saihuri u'âsi. Te za duré 're si'madâ'â pese za'ra, Cristu te te wama 're ĩ'ab'manharĩ wē mono ne, tinhib'a'uwē norĩ ma. **31** Āne ĩwasu'u na rob'ui'ééré hã: “Dasina 're damro za'ra mono wamhã, dahâiba maparane nherē, te za oto dahâiba misi ne damro me si 're dasi'ubumro, misi haré.” **32** Āhã wasu'u hawi wa tō waihu'u za'ra ni, aré dama waihu'u ō nherē, āne na hã. Aibâ ĩmro hã, Cristu te wasu'u. Duré pi'ō ĩmro hã ĩsib'a'uwē norĩ, te wasu'u. **33** Aima za'ra wa'aba zama, te rowasu'u hã 're hâimana, āma 're aihâimana za'ra wa'aba mono zéb da hã oto. Taha wa, aibâ norĩ, te za aimro 're ĩsawi pese za'ra wa'aba mo. 'Re ĩsawi pese za'ra wa'aba mono zéb zarina, marĩ ĩwē zô asima 're asōpré wa'aba mono ne, te za duré aimro ma zama 're asōpré wa'aba mo, ĩwē zô. Duré pi'ō norĩ, aimro hã te za 're ĩwazéb za'ra wa'aba mo.

### **Da'ra norĩ ma, damama norĩ ma, duré dana norĩ ma zama rotizé wasu'u**

**6** <sup>1</sup>Da'ra norĩ, Wanhib'apito nhimiroti 're ĩwapari pese za'ra wa'aba mono zarina, te za aimama nhimiroti hã 're ĩwapari pese za'ra wa'aba mo, ana nhimiroti zama. <sup>2-3</sup>Re asimipari pese za'ra wa'aba mono sina, te za 're aihâimana wē za'ra wa'aba mo aimama ma, duré ana ma zama, rowē na 're aihâimana za'ra wa'aba mono da, duré 're aihâimana hã za'ra wa'aba mono da, ti'ai āma. Āne 'Re ĩhâimana u'âsi mono nhimiroti 'rada hã te 're hâimana, taha zarina marĩ ĩwē hã za te te dama āma 're ĩ'a'u'uwaimrami mono na hã. Duréihã ma tō āne 'Re ĩhâimana u'âsi mono hã dama roti:

“Aimama nhimiroti hã te za 're ĩwapari pese za'ra wa'aba mo, ana nhimiroti zama. Ta norĩ nhimiroti hã 're wapari pese za'ra wa'aba mono wamhã, aima 're rowē za'ra wa'aba mono di za. Duré 're atâ'â su'u za'ra wa'aba mono ō di za. Te za 're asi'ĩhi pese za'ra wa'aba mo.”

Ñe ma tô aré dama roti. Simiroti pire di, 'Re ìhâimana u'âsi mono hã. Taha wa, te za aimama nhimiroti hã 're ìwapari pese za'ra wa'aba mo, ana nhimiroti zama.

<sup>4</sup> Damama norĩ, ai'ra ma hã 're 'manharĩ wasété za'ra wa'aba mono õ di za, asada 're sahi za'ra wa'aba mono tã da. Te za asimiroti wẽ na si 're ìpawapto wẽ za'ra wa'aba mo, Wanhib'apito nhimiroti zarina, ai'ra norĩ wa'wa hã 're nomro wẽ mono da.

**Pawa'âbâ ãna dama romhuri'wa norĩ ma,  
duré danhib'apito norĩ ma, rotizé wasu'u**

<sup>5</sup> Aipawa'âbâ ãna aiwada'uri zarina si dama romhuri'wa norĩ, asib'apito mreme hã te za 're ìwapari pese za'ra wa'aba mo, 're wazéb za'ra wa'aba mono sina. Cristuhu ma 're ìromhuri za'ra wa'aba mono ne, te za tô sena asib'apito mreme hã 're ìwapari pese za'ra wa'aba mo. <sup>6</sup> E asib'apito nho'a si te za romhuri hã tãma 're ìmadâ'â pese za'ra wa'aba mo. Mare di. Ìsa're'ra nherẽ, te za romhuri hã tãma 're ìmadâ'â pese za'ra wa'aba mo, te te 're aiwêsãmri za'ra wa'aba mono da, asimiromhuri na. Cristuhu ma 're ìromhuri za'ra wa'aba mono ne, te za duré ti'ai ãma asib'apito ma romhuri hã 're ìmadâ'â pese za'ra wa'aba mo, 'Re ìhâimana u'âsi mono te te sima 're ìwẽ mono zéb zarina. <sup>7</sup> Ato sina te za tãma 're ìromhuri za'ra wa'aba mo, asib'apito za'ra wa'aba ma, Asib'apito uptabi aba ma 're ìromhuri za'ra wa'aba mono ne. <sup>8</sup> Wapawa'âbâ ãna wawada'uri zarina si dama romhuri'wa 're ìwahâimana za'ra mono norĩ, duré wawada'uri ãna wasi'uihã na 're ìwahâimana za'ra mono norĩ me zama, wa te dama 're ìmanharĩ wẽ za'ra mono wa'rãmi, te za Wanhib'apito hã te te wama 're wa'âbâ za'ra. Æhã wasu'u na te za 're asipo're pu'u u'âsi za'ra wa'aba mo.

<sup>9</sup> Danhib'apito norĩ, aima romhuri'wa norĩ ma, wa tô tãma roti za'ra, romhuri hã te te aima 're 'madâ'â pese za'ra wa'aba mono da, to sina. Taha wa, te za aima romhuri'wa norĩ ma 're ìmanharĩ wẽ za'ra wa'aba mo. Tãma 're ropipa za'ra wa'aba mono õ di za. Misi Asib'apito wa'wa te oto aima 're hâimana za'ra wa'wa hãiwa ãma, aima romhuri'wa norĩ nhib'apito zama. Aiwapsi te za te te aima 're wa'âbâ za'ra wa'wa, 're ìromhuri wẽ za'ra wa'aba mono zéb zarina.

**'Re ìhâimana u'âsi mono hã wa'rui'wa zada, tiwaihu'u pese na  
te te 're ìda'apawapto mono zé wasu'u**

<sup>10</sup> Wa za oto roti na aima 'rãsutu za'ra wa'wa. A norĩ wa'wa hã Wanhib'apito siré si te 're aihâimana za'ra wa'aba mo. Taha wa, Wanhib'apito ma si ìwaihu'upe hã sa'ëtẽ na tãma 're hâimana mono wa, te za ìwaihu'u pese zarina aihâimana nhiptete sina 're anomro aba mo. <sup>11</sup> Dasi'wapé 'manharĩ'wa norĩ hã te za sisada 're si'uzá



za'ra. Tane te za 'Re ìhâimana u'âsi mono nhimipawaptobzéb ré, 're anomro aba mo, Wa'uburé nhimiroti da, asiptete sina sada 're aihâimana za'ra wa'aba mono da. <sup>12</sup> Wa norĩ hã wasiré 're ìwahâimana za'ra mono norĩ me, 're wasi'wapé za'ra mono õ di. Wa'uburé norĩ me si, wa za 're wasi'wapé za'ra, hâiwa nho're âma simiroti wasété na 're ìhâimana za'ra mono norĩ me. Wa'uburé norĩ hã ti'ai âma dapo're'õ na 're ìdanomro mono norĩ ma, simiroti pire di, Wanhìb'apito nhimiroti waihu'u'õ'wa 're danomro mono wa. <sup>13</sup> Taha wa, 'Re ìhâimana u'âsi mono nhimipawaptobzéb ré, te za 're aihâimana za'ra wa'aba mo. Tawamhã wa'uburé norĩ hã nimahã bâtâ na asô 're sihutu aba mono wamhã, te za 're ì'wapé za'ra wa'aba mo. Tawamhã 're ì'wapé za'ra wa'aba mono na, âma 're ai'uté za'ra wa'aba mono wa, te za ta norĩ wi 're aiwairébé aba mo.

<sup>14</sup> Taha wa, te za asimiza'rese sina 're aihâimana za'ra wa'aba mo. Da'usisizé ìsa'êtê na, te za 're asi'usisi za'ra wa'aba mo. Da'usisizé ìsa'êne hã tô sena 're ìdahâimana za'ra mono zé, te wasu'u. Duré danho'utu'ubuzé ìtete na te za 're asi'uza za'ra wa'aba mo. Danho'utu'ubuzé ìtede hã 're ìdanomro wê mono zé, te wasu'u. <sup>15</sup> Duré dapara'uza ìtete na te za 're asipara'uza za'ra wa'aba mo. Dapara'uza ìtede hã ìwasu'uwê na datoì u'âsi da te 're ìdapo're pu'u za'ra mono zé, te wasu'u, rowê u'âsi Wamama siré 're ìdanomro mono zéb da hã oto. <sup>16</sup> Duré ìbaihã 'manharĩ hã te za 're ì'wasari aba mo asi'wawi, da te 're aihâzup tã wa'aba mono da, po'o 'wa ro'o na. Wa'uburé nhimiroti, wa te 're wapari za'ra mono tã da, Wamama ìwaihu'u pese na wa te wasina 're ì'umnhasi za'ra mono zé, te wasu'u, ìbaihã 'manharĩ hã.

<sup>17</sup> Da'rãzaza ìtete na te za 're asi'rãzaza za'ra wa'aba mo. Da'rãzaza ìtede hã wanho'reptuzé, te wasu'u. Duré sib'ézé 'wa pa hã te za asiré 're ì'wasari u'âsi aba mo. Sib'ézé 'wa pa hã 'Re ìhâimana u'âsi mono zadawa wasu'u, te wasu'u, ìpê'êzani hã te te wama 're awaihu'u mono da, ìsimiroti hã. <sup>18</sup> Te aima ìroti za'ra wa'aba zéb zarina, te za uburé 're ì'manharĩ u'âsi za'ra wa'aba mo. Duré ìpê'êzani te te wama 're ì'awaihu'u mono zéb zarina, te za Wamama ma 're aimreme zusi aba mo. Te za tiwi 're ìrowaptêrê u'âsi za'ra wa'aba mo, te te 're



*Dasi'wapé 'manharĩ'wa uza ìhâtede  
Épézu 6.10-17*

aipawaptob za'ra wa'aba mono da. Asimiza'rese sina te za 're aihâimana za'ra wa'aba mo, tâma 're aimreme zusi aba mono da. Aiwi 're robzei'õ za'ra wa'aba mono õ di za. 'Re ãhâimana u'âsi mono nhib'a'uwẽ 're ãhâimana za'ra mono norĩ ma, te za duré tiwi 're ãrowaptẽrẽ u'âsi za'ra wa'aba mo, te te 're apawaptob u'âsi mono da, daro mono bâ. **19** ãma zama te za duré tiwi 're ãrowaptẽrẽ za'ra wa'aba mo, timreme te te ãma 're awaihu'u u'âsi mono da, wẽ na te dama 're sadawa wasu'u mono da, ãpahi ãna, Cristuhu wasu'uwẽ hã aré dama ãwaihu'u'õ hã, da te 're waihu'u za'ra mono da oto. **20** Cristu hã te te datẽme ãzatõrĩ wa, wa oto ãsadawa wasu'u'wa 're mo, dazazéb 're, 're ãza mono nherẽ. Taha wa, ãpahi ãna te dama 're sadawa wasu'u mono da, te za tiwi 're ãrowaptẽrẽ u'âsi za'ra wa'aba mo, Wamama wi.

**Paru te te dama ãroti 'rãsutu zéb ãma, te te ãda'azawizé**

**21** Titicu hã te za aima ãwasu'u za'ra wa'wa, waihu'u za'ra wa'aba da, ãhâimanazé hã. Ta hã wapawapto wẽ 'wa, Wanhíb'apito ma romhuri'wa duré, wama ãsawi pe hã. **22** ãme ãwahâimana za'ra na te te aima rowasu'u za'ra wa'aba da, wa tô atẽme satõrĩ za'ra wa'wa, rowasu'u wẽ zarina, rowẽ na 're aihâimana za'ra wa'aba mono da oto.

**23** 'Re ãhâimana u'âsi mono Wamama wi, duré Wanhíb'apito Zezu Cristuhu wi, wa za aima za'ra wa'aba te tiwi 're rowaptẽrẽ u'âsi, te te 're aipawaptob u'âsi za'ra wa'aba mono da, rowẽ u'âsi ãma 're anomro aba mono da, duré 're asisawi pese za'ra wa'aba mono sina 're anomro aba mono da, ta norĩ hã waihu'u pese zahurẽ wa, asina 're 'madâ'â u'âsi za'ra wa'aba mono da. **24** Uburé Wanhíb'apito Zezu Cristuhu zawi pese 'wa norĩ ma, wa za te tiwi 're rowaptẽrẽ u'âsi, ta norĩ hã Wanhíb'apito tô sena te te 're sawi pese za'ra mono wa, Wamama hã ãwẽ na te te 're apawaptob u'âsi mono da.